प्रेस काउन्सिल ऐन, २०४८

लालमोहर र प्रकाशन मिति

२०४८।७।२८

संशोधन गर्ने ऐन

१. सञ्चार सम्बन्धी केही नेपाल ऐन संशोधन गर्ने ऐन, २०५७

२०५७।१०।१८

प्रमाणीकरण र प्रकाशन मिति

२. केही नेपाल ऐनको व्यवस्था जगाउने ऐन, २०६३

२०६३।४।२३

 गणतन्त्र सुदृढीकरण तथा केही नेपाल कानून संशोधन गर्ने ऐन. २०६६®

२०६६।१०।७

४. नेपालको संविधान अनुकूल बनाउन केही नेपाल ऐनलाई संशोधन गर्ने ऐन, २०७५

२०७५।११।१९

२०४८ सालको ऐन नं. २५

X.....

प्रेस काउन्सिलको स्थापना र व्यवस्था गर्न बनेको ऐन

प्रस्तावना : पत्रकारिताको पेशागत उच्चतम आचरण कायम राखी स्वस्थ, स्वतन्त्र र उत्तरदायी पत्रकारिताको विकास तथा सम्बर्द्धनको लागि प्रेस काउन्सिलको स्थापना र व्यवस्था गर्न वाञ्छनीय भएकोले,

श्री <u>५ महाराजाधिराज वीरेन्द्र वीर विक्रम शाहदेव</u>को शासन कालको बीसौं वर्षमा संसदले यो ऐन बनाएको छ ।

यो ऐन संवत् २०६५ साल जेठ १५ गतेदेखि लागू भएको ।

[🔀] गणतन्त्र सुदृढीकरण तथा केही नेपाल कानून संशोधन गर्ने ऐन, २०६६ द्वारा झिकिएको ।

- १. संक्षिप्त नाम र प्रारम्भः (१) यस ऐनको नाम "प्रेस काउन्सिल ऐन, २०४८" रहेको छ ।
 (२) यो ऐन तुरुन्त प्रारम्भ हुनेछ ।
- २. परिभाषा : विषय वा प्रसङ्गले अर्को अर्थ नलागेमा यस ऐनमा,-
 - (क) "काउन्सिल" भन्नाले दफा ३ बमोजिम स्थापना भएको प्रेस काउन्सिल सम्झनु पर्छ ।
 - (ख) "सदस्य" भन्नाले काउन्सिलको सदस्य सम्झनु पर्छ र सो शब्दले काउन्सिलको अध्यक्ष समेतलाई जनाउँछ ।
 - (ग) "सिमिति" भन्नाले दफा १० बमोजिम गठित पत्रपत्रिका वितरण संपरीक्षण सिमिति सम्झनु पर्छ ।
 - (घ) "तोकिएको" वा "तोकिएबमोजिम" भन्नाले यो ऐन अन्तर्गत बनेको नियम वा विनियममा तोकिएको वा तोकिएबमोजिम सम्झनु पर्छ ।
- **३.** <u>प्रेस काउन्सिलको स्थापना</u> : स्वस्थ पत्रकारिताको विकासको लागि प्रेस काउन्सिलको स्थापना हुनेछ ।
- **४. काउन्सिल स्वशासित संस्था हुने** : (१) काउन्सिल अविच्छिन्न उत्तराधिकारवाला एक स्वशासित र संगठित संस्था हुनेछ ।
 - (२) काउन्सिलको सबै काम कारबाहीको निमित्त आफ्नो छुट्टै छाप हुनेछ ।
 - (३) काउन्सिलले व्यक्ति सरह चल अचल सम्पत्ति प्राप्त गर्न, उपभोग गर्न, बेचिबखन गर्न वा आवश्यकतानुसार अन्य किसिमले व्यवस्था गर्न सक्नेछ ।
 - (४) काउन्सिलले आफ्नो नामबाट नालिस उजूर गर्न र सो उपर पनि सोही नामबाट नालिस उजूर लाग्न सक्नेछ ।
- **५.** <u>काउन्सिलको उद्देश्यः</u> काउन्सिलको उद्देश्य देहाय वमोजिम हुनेछ :-
 - (क) स्वस्थ पत्रकारिताको विकासको लागि उपयुक्त वातावरण सृजना गर्ने,

-अध्यक्ष

-सदस्य

- (ख) प्रेस स्वतन्त्रताको दुरूपयोग हुन नदिन पत्रकारिता सम्बन्धी आचार संहिता तोक्ने,
- (ग) प्रेस र नेपाल सरकार बीच सौहार्दपूर्ण सम्बन्ध कायम राख्ने,
- (घ) सावर्जनिक नैतिकता र नागरिकहरूको मर्यादा कायम राख्न लगाउने, र
- (ङ) प्रेसको स्वतन्त्रता र पत्रकारिताको मर्यादा माथि हस्तक्षेप हुन नदिन प्रयत्नशील रहने ।
- **६.** <u>काउन्सिलको गठन</u> : (१) नेपाल सरकारले काउन्सिलको गठन गर्नेछ र काउन्सिलमा देहायका व्यक्तिहरू रहनेछन् :-
 - ^A(क) सर्वोच्च अदालतको अवकाश प्राप्त न्यायाधीश वा वरिष्ठ अधिवक्ता वा पत्रपत्रिकाको क्षेत्रमा विशिष्ट योगदान पुऱ्याएका व्यक्तिहरूमध्येबाट नेपाल सरकारबाट मनोनीत व्यक्ति

៓ (ख)

^३ (ग)

↔ (ग१) सभापति, नेपाल पत्रकार महासंघ

(घ) पत्रकारहरू, सम्पादकहरू र प्रकाशकहरू मध्येबाट पत्रकार संघहरूको परामर्श लिई प्रत्येक क्षेत्रबाट दुई जनाको हिसाबले नेपाल सरकारले मनोनीत

[🗎] सञ्चार सम्बन्धी केही नेपाल ऐन संशोधन गर्ने ऐन, २०५७ द्वारा संशोधित ।

^{*} गणतन्त्र सुदृढीकरण तथा केही नेपाल कानून संशोधन गर्ने ऐन, २०६६ द्वारा झिकिएको ।

[↔] सञ्चार सम्बन्धी केही नेपाल ऐन संशोधन गर्ने ऐन, २०५७ द्वारा थप ।

गरेको ६ जना व्यक्ति

-सदस्य

- (ङ) श्रमजीवि पत्रकारहरू मध्येबाट नेपाल सरकारलेमनोनीत गरेको एकजना व्यक्ति –सदस्य
- (च) पत्रकारिता लगायत विभिन्न क्षेत्रमा विशिष्ट
 योगदान गरेका व्यक्ति मध्येबाट नेपाल सरकारले
 मनोनीत गरेको ^१एकजना व्यक्ति -सदस्य
- (छ) साहित्यिक पत्रकारितासंग सम्बन्धित संस्थाहरूले
 सिफारिश गरेको पत्रकारहरू मध्येबाट नेपाल
 सरकारले मनोनीत गरेको एकजना व्यक्ति –सदस्य
- (ज) महा-निर्देशक, प्रेस सूचना विभाग सदस्य-सचिव
- (२) काउन्सिलको अध्यक्ष तथा सदस्यहरूको पदावधि ४ वर्षको हुनेछ ।
- (३) अध्यक्ष वा कुनै सदस्यले पदाविध समाप्त नहुँदै पद त्याग गर्न चाहेमा अध्यक्षले नेपाल सरकार समक्ष र सदस्यले अध्यक्ष समक्ष लिखित राजीनामा पेश गर्न सक्नेछ ।
- <u>काउन्सिलको काम, कर्तव्य र अधिकारः</u> काउन्सिलको काम, कर्तव्य र अधिकार देहाय बमोजिम हुनेछ :-
 - (क) पत्रकारिता सम्बन्धी नीतिलाई समय समयमा अवलोकन गरी सम्बन्धित क्षेत्रको राय सल्लाह लिई नेपाल सरकारलाई सुझाव दिने,
 - (ख) स्वस्थ पत्रकारिताको विकास गर्न पत्रकारिता सम्बन्धी आचार संहिता तयार गरी लागू गर्ने,
 - (ग) पत्रकारिताको विकासको लागि नेपाल सरकारलाई सुझाव दिने,

सञ्चार सम्बन्धी केही नेपाल ऐन संशोधन गर्ने ऐन २०५७ द्वारा संशोधित ।

- (घ) पत्रकारिताको वितरण स्थितिको अद्यावधिक अभिलेख राख्ने,
- (ङ) पत्रपत्रिकामा प्रकाशित समाचारसँग सम्बन्धित विषयलाई लिएर कसैले काउन्सिलमा उजुरी दिएमा सो सम्बन्धमा आवश्यक कारबाही गर्ने,
- (च) पत्रपत्रिकाको गतिविधि एवं वस्तुस्थिति बारे अध्ययन र मूल्याङ्कन सिहतको वार्षिक प्रतिवेदन नेपाल सरकार समक्ष पेश गर्ने, र
- (छ) पत्रपत्रिकामा प्रकाशित असामाजिक र आपत्तिजनक कुराहरूको सम्बन्धमा छानबीन गर्ने ।
- **द.** <u>काउन्सिलको बैठक र निर्णय</u> : (१) अध्यक्षको निर्देशनमा सदस्य-सचिवले काउन्सिलको बैठक बोलाउनेछ ।
 - (२) काउन्सिलको कूल सदस्य सङ्ख्याको पचास प्रतिशत सदस्यहरू उपस्थित भएमा बैठकको लागि गणपूरक सङ्ख्या पुगेको मानिनेछ ।
 - (३) काउन्सिलको बैठकको अध्यक्षता अध्यक्षले गर्नेछ र निजको अनुपस्थितिमा बैठकमा उपस्थित काउन्सिलको सदस्यहरूले आफू मध्येबाट छानेको सदस्यले बैठकको अध्यक्षता गर्नेछ ।
 - (४) काउन्सिलको बैठकमा विचाराधीन प्रत्येक विषयमा उपस्थित सदस्यहरूको बहुमतको राय मान्य हुनेछ र मत बराबर भएमा अध्यक्षले निर्णायक मत दिनेछ ।
 - (५) काउन्सिलको निर्णय सदस्य-सचिवद्वारा प्रमाणित गरिनेछ ।
 - (६) काउन्सिलको बैठक सम्बन्धी अन्य कार्यविधि काउन्सिल आफैले निर्धारण गरे बमोजिम हुनेछ ।
- ९. उपसमिति : (१) काउन्सिलले आफ्नो कार्य सूचारु रूपले सञ्चालन गर्नको लागि उपसमिति गठन गर्न सक्नेछ ।
 - (२) उपदफा (१) बमोजिम गठन भएको उपसमितिको काम, कर्तव्य, अधिकार तथा कार्यविधि काउन्सिलले तोके बमोजिम हुनेछ ।

- **१०. पत्रपत्रिका वितरण संपरीक्षण समिति** : (१) नेपाल सरकारले काउन्सिलको परामर्श लिई एक पत्रपत्रिका वितरण संपरीक्षण समिति गठन गर्नेछ ।
 - (२) उपदफा (१) बमोजिम गठन भएको समितिमा देहाय बमोजिम सदस्यहरू रहनेछन्:-
 - प्रेस रजिष्ट्रार **(क)**

–अध्यक्ष

- प्रतिनिधि, √सञ्चार तथा सचना प्रविधि मन्त्रालय (ख) –सदस्य
- प्रतिनिधि. प्रेस काउन्सिल (ग)

-सदस्य

लेखापरीक्षण संघ, विज्ञापन संघ वा एजेन्सी (घ) तथा व्यापारिक वा औद्योगिक संस्थाबाट एक एक जनाका दरले नेपाल सरकारले मनोनीत

गरेको तीन जना व्यक्ति

-सदस्य

- (३) काउन्सिलले तोकेको अधिकृत समितिको सचिव हुनेछ ।
- (४) उपदफा (२) को खण्ड (घ) बमोजिम मनोनित सदस्यहरूको पदावधि दुई वर्षको हुनेछ ।
- समितिको काम, कर्तव्य र अधिकारः (१) समितिको काम, कर्तव्य र अधिकार देहाय बमोजिम 99. हुनेछ :-
 - पत्रपत्रिकाको वितरण स्थितिको आधारमा प्रकाशन संख्या निर्धारण गर्ने **(क)** र त्यसको अद्यावधिक अभिलेख राख्ने, र
 - पत्रपत्रिकाको प्रकाशन संख्या समेतको आधारमा पत्रपत्रिकाको (ख) वर्गीकरण गर्ने ।

नेपालको संविधान अनुकूल बनाउन केही नेपाल ऐनलाई संशोधन गर्ने ऐन,२०७५ द्धारा संशोधित ।

- (२) उपदफा (१) मा लेखिएदेखि बाहेक समितिको अन्य काम, कर्तव्य र अधिकार तोकिएबमोजिम हुनेछ ।
- **१२. <u>उजूरी सम्बन्धमा</u> : (१) कुनै पत्रकारले आफ्नो व्यावसायिक आचार संहिता उल्लङ्घन गरेमा** कुनै पनि व्यक्तिले काउन्सिलमा उजूरी दिन सक्नेछ ।
 - (२) उपदफा (१) बमोजिम कुनै उजूरी परेमा काउन्सिलले आवश्यक जाँचबुझ गरी देहाय बमोजिम गर्न गराउन सक्नेछ:-
 - (क) मर्का पर्ने पक्षको भनाई सम्बन्धित पत्रपत्रिकामा प्रकाशित गर्न लगाउने,
 - (ख) मर्का पर्ने पक्षसँग क्षमा याचना गर्न लगाई निजको कुरा सम्बन्धित पत्रपत्रिकामा प्रकाशित गर्न लगाउने,
 - (ग) मर्का पर्ने पक्षको कुनै टिप्पणी, लेख वा प्रकाशन सामग्री सम्बन्धित पत्रपत्रिकामा प्रकाशित गर्न लगाउने, र
 - (घ) पटक पटक व्यावसायिक आचार संहिता उल्लङ्घन गर्ने पत्रकारलाई निजले नेपाल सरकारबाट पाउने सहुलियत वा सुविधा तोकिएको अविध भरको लागि आंशिक वा पुरै रोक लगाउन नेपाल सरकारमा सिफारिस गर्ने ।
 - (३) उपदफा (२) बमोजिमको काउन्सिलको निर्णय पालन नगर्ने पत्रकार उपर काउन्सिलले खेद प्रकट गरी सो कुरा सार्वजनिक रूपमा प्रकाशित गर्न लगाउन सक्नेछ ।
 - (४) उपदफा (२) वा (३) बमोजिम निर्णय गर्नु अघि काउन्सिलले सम्बन्धित पत्रकारलाई आफ्नो स्पष्टीकरण पेश गर्न मौका दिनेछ ।
- **१३. <u>काउन्सिलको कोष</u>ः (**१) काउन्सिलको एउटा छुट्टै कोष ह्नेछ ।
 - (२) उपदफा (१) बमोजिमको कोषमा देहायका रकमहरू रहने छन् र काउन्सिलको सबै खर्च सोही कोषबाट व्यहोरिनेछ:-

- (क) नेपाल सरकारबाट प्राप्त रकम,
- (ख) विदेशी सरकार वा संघ संस्थाबाट प्राप्त आर्थिक अनुदान वा सहायता रकम,
- (ग) काउन्सिलले अन्य कुनै स्रोतबाट प्राप्त गरेको रकम ।
- (३) उपदफा (२) को खण्ड (ख) बमोजिम आर्थिक अनुदान वा सहायता प्राप्त गर्नु अघि काउन्सिलले नेपाल सरकारको अनुमति लिनु पर्नेछ ।
 - (४) काउन्सिलको कोषको सञ्चालन तोकिएबमोजिम हुनेछ ।
- **१४.** <u>लेखा र लेखापरीक्षणः</u> (१) काउन्सिलको आय व्ययको लेखा प्रचलित कानूनबमोजिम राखिनेछ ।
 - (२) काउन्सिलको लेखापरीक्षण प्रचलित कानूनबमोजिम हुनेछ ।
 - (३) नेपाल सरकारले चाहेमा जुनसुकै बखत पनि काउन्सिलको हिसाब किताब जाँचन वा जँचाउन सक्नेछ ।
- **१५.** <u>अधिकार प्रत्यायोजनः</u> यस ऐनबमोजिम आफूलाई प्राप्त भएको अधिकार काउन्सिलले सिमिति, उपसिमिति, सदस्य वा काउन्सिलको कुनै पदाधिकारीलाई प्रत्यायोजन गर्न सक्नेछ ।
- **१६.** <u>नेपाल सरकारसँग सम्पर्क</u> : काउन्सिलले नेपाल सरकारसँग सम्पर्क राख्दा √<u>सञ्चार तथा</u> <u>स्चना</u> प्रविधि मन्त्रालय मार्फत राख्नु पर्नेछ ।
- 9७. <u>नियम बनाउने अधिकारः</u> यस ऐनको उद्देश्य पूर्तिको लागि नेपाल सरकारले आवश्यक नियम बनाउन सक्नेछ ।
- 9द. विनियम बनाउने अधिकारः काउन्सिलले आफ्नो कार्य सञ्चालनको लागि यो ऐनको अधीनमा रही नेपाल सरकारको स्वीकृति लिई आवश्यक विनियमहरू बनाउन सक्नेछ ।

[√] नेपालको संविधान अनुकूल बनाउन केही नेपाल ऐनलाई संशोधन गर्ने ऐन,२०७५ द्धारा संशोधित । **द्रष्टव्यः** केही नेपाल कानूनसंशोधन गर्ने ऐन,२०६३ द्वारा रूपान्तर भएका शब्दहरूः-

[&]quot;श्री ५ को सरकार" को सट्टा "नेपाल सरकार" ।